

xrar ta' qalbu ma jintefhiex. Fuq kollox. "Il-kelma tqanqal; izda t-turija bl-eżempju tkarkar!"

—Iva—qatagħlu kliemu s-Sur Ġuzè, billi fias ruħu inqaras fil-laħam il-ħaj—izda inti, hawn, waħdek, għandek tħoss ruħek bħal ruħ-zota; u minsi minn kulħadd!

—Jiena waħdi, minsi? Kemm sejjer imqarraq bi ħsiebek fuqi, Sur Ġuzè. In-nies tar-raħal kollha wliedi fi Kristu; u nħobbhom u huma jħobbuni. Inħobbhom għax għandi d-dmir għal darbtejn li nħobbhom; inħobbhom għax hekk jamar Alla, imqar kienu eghdewwa, aħseb u ara! Inħobbhom, u ma hawnx wieħed fir-raħal kollu li ma nagħmilx kulma nista' għalih biex ingħallmu u nliżżmu fit-tjieba. Dan hu biżżejjed għalija biex infawwar qalbi bil-hena.

Dawn huma wliedi li nista' nara b'dawn il-għajnejn li bihom qiegħed inħares lej; barra dan, għandi fis-sema: Missier tiegħi u tagħkom; 'l Alla; Għandi 'l Ġesù, ħija u ħukom, u l-Mara tal-Qalb minfuda, Omm Alla, ommi u omm tagħkom li fi żmien qasir immur hdejjhom kif nittama. Għax din il-ħajja ħija qasira wisq u hawn mhux qgħadna. Qiegħed tara, Sur Ġuzè xi għajja ta' ħbieb għandi bl-ixirka magħha, hawn fuq!

—Mela tinsab ħieni—qallu s-Sur Ġuzè bħal miksur.

—Għax m'għandix inkun?... ħieni bil-bosta! Qalbi mfawra bil-hena! Inħossni hekk ħieni li ma nixtieq xejn! Ma rridx naħseb li dejjaqtkom hux? Kelma għib 'l oħra. Halli issa ndewwaqkom l-inbid tad-dwieli tiegħi. L-inbid bil-qies, jagħmel il-gid; għax barra milli jsaħħan u jsaħħaħ l-istonku, iferraħ ukoll il-qalb.

Xorbu, daħku u bierku s-siegha li ltaqghu wara erbgħin sena. Raddulu l-ħajr, il-kappillan newlilhom tużżana bajd u l-kus tal-għasel, u wara li berikom sellmu u telqu. Rikbu l-karrozza. Il-kuċċier ukoll xarrab grizmejh bl-inbid tal-kappillan.

Is-Sur Ġuzè kif kien mixgħul fil-fantasija fuq li sama' mill-kappillan, kif ħargu mir-raħal u waslu hdejn tal-Kmand dar lejn Margerita u qallha:

—X'jidhirlek minn Dun Flipp?

—Ġuz, jidhirli li hu huwa s-sinjur u aħna l-imsejkna fqajrin!

R. M. B.

L-aħbar tal-mewt ta' Mons. Arcisqof Garuana tefgħet lil Malta f'vistu ma' kullimkien. Bil-mewt tiegħu Malta tilfet il-kap spiritwali tagħha u wieħed mill-aħjar ulied tagħha. Ma' tul is 76 sena li għex Mons Caruana ħadem bi ħrara liema bħala għall-gid tal-erweli bħala ragħaj fil-qasam tal-Mulej. Sew meta kien kappillan f'Fort Augustus fl-Iskozja ftit wara li ordna, kif ukoll fl-Ingilterra fl-1908 meta ippriedka l-kwareżimal f'Westminster Cathedral, jew ma' tul il-gwerra l-oħra meta kien qed igħin il-missjonijet fl-Iskozja u fl-Ingilterra, Mons. Caruana ħadem dejjem bi ħsieb wieħed—li igħolli l-gieħ u juri l-kobor tal-Fidi tagħna nisranija.

L-Isqof tagħna ħalliena meta sejjagħlu l-Mulej, f'nofs gwerra qalila daqs dik jekk mhux iktar, illi fiha huwa gie fostna. Malta tibki t-telfa tar-Ragħaj tagħha, imma sseħħ fil-fidi tagħha f'Alla li jmexxi kollox għall-aħjar tal-Bnedmin. "Tkun magħmula r-rieda Tiegħek!" Nixtiequ s-sabar lil Monsinjur Gonzi, ir-Ragħaj il-gdid tagħna u nitolbu 'l Alla li jagħtih id-dawl u l-għajnuna biex jissokta jmexxi din il-merħla fit-triq tas-sewwa u tas-sliem.

B'għafsa ta' qalb inħabbru l-mewt tal-ħabib tagħna s-Sur Ġuzè Buħagar, bniedem li dejjem ħabb il-Malti u qabeż għall-jeddijet tiegħu. Is-Sur Buħagar kien dejjem imdaħħal f'kull tqanqil għall-gid tal-Malti, kellu x'jaqsam fit-twaqqif tal-"Għaqda" u dan għal bosta snin fil-Kumitat tax-"Xirka għat-Tixrid tal-Ilsien Malti". Raġel ħabrieki u ta' ħrara kbira għall-ilsien tagħna, is-Sur Ġuzè qatt ma naqas li jagħmel dmiru biex imexxi l-Malti 'l quddiem.

R. I. P.